

Врз основа на член 177, 223 и 224 од Законот за индустриска сопственост (Службен Весник на РМ бр. 21/09, 24/11, 12/14, и 41/14), член 3 од Правилникот за трговска марка (Службен Весник на РМ бр. 92/09) и член 20 од Статутот на општина Струмица („Службен гласник на општина Струмица“ бр. 4/03, 2/06, 15/07, 2/10, 21/10, 1/15 и 8/18), Советот на општина Струмица, на седницата одржана на 11.04.2019 година, донесе:

**Правилник
за користење на сертификатна трговска марка
„Беласица планински производ“**

Член 1 (област)

Со овој Правилник Општина Струмица како носителот на правото на сертификатната трговска марка „Беласица планински производ“, ги уредува изгледот на заштитената сертификатна трговска марка, производите кои може да (ја носат) се етикетираат со марката, потеклото на производите, максимално дозволените количини за означување, квалитетот и својствата на производите кои се пуштаат во промет, и нивното пакување и означување.

Во правилникот се пропишуваат и постапките за стекнување на правото за користење на сертификатната марка, содржината и начинот на водење на регистерот за правото на користење на сертификатната марка, промените кои се впишуваат, содржина и форма на барањето и постапка за впишувањена промените, содржината и начинот на водење на регистерот за издадени контролни марки – етикети, важењето и престанокот на правото на користење на сертификатната марка, мерките за контрола, и мерките и последиците во случај на повреда на трговската марка, или непридржување кон одредбите на овој Правилник.

Член 2 (изглед на СМ)

(1) Сертификатната трговска марка „Беласица планински производ“ (понатаму скратено СМ) претставува графички знак (жиг) со специфичен овален облик, во светло зелена боја, уоквирен со темно зелена рамка и црни букви, и со внатрешен напис во кирилично писмо „БЕЛАСИЦА планински производ“ (во Прилог 1). Со овој знак се означуваат стоките (производите) кои се заштитени со трговска марка, за да се разликуваат од сличните производи и стоки во прометот.

(2) Знакот може да се употребува само во неговата оригинална форма и бои, кога се нанесува на средставата за пакување и означување на производите.

Член 3 (производи - стоки)

(1)Под производи заштитени со сертификатната трговска марка се подразбираат подготвени производи за пуштање во промет, и тоа групирани во следните категории:

- 1) Преработки од шумски овошја и печурки :
 - Сушени шумски овошја и бобинки (плодови) , печурки,
 - Компоти , слатка и џемови
 - Конзервирани печурки
- 2) Чаеви од шумски билки, цветови и лисја,
- 3) Свежи шумски овошја и билки,
- 4) Пијалоци и овошни сокови од шумски производи.

(2)Списокот на видови други шумски производи и нивни крајни производи кои можат да се означуваат со сертификатната трговска марка „Беласица природни производи“ е дадена во состав на овој Правилник (Прилог 2).

(3)Носителот на правото на сертификатна трговска марка Општина Струмица нема да ја користи марката за означување на своите производи и услуги.

Член 4 (потекло на производите)

(1)Производите означени со сертификатната марка „Беласица планински производ“ може да водат потекло само од самоникнати диви видови на други шумски производи, собрани од планината Беласица .

(2)Границите на областа на собирање на видовите од планината Беласица се одредени со географска карта која е во состав на овој Правилник (Прилог 3).

Член 5 (количини и следливост)

(1)Максимално дозволените количини за собирање, преработка и пакување на производи етикетирани со сертификатната трговска марка „Беласица природни производи“ за една календарска година, се одредени од носителот на правото на сертификатна марка Општина Струмица (Прилог 4).

(2)Корисниците на сертификатната марка го докажуваат потеклото на производите преку документи за следливост на производот, како откупни белешки од собирачи од регионот, документи за откупени количини од регистрирани откупни пунктови за други шумски производи во регионот на Беласица, квалитет на откупените производите (свежи, замрзнати, сушени), и вкупно откупени количини кои се дозволени за користење одредени во став (1) на овој член..

Член 6 (квалитет и својства - спецификација на крајни производи)

1)Крајните производи кои можат да се означат со сертификатната трговска марка „Беласица планински производ“ според класификацијата на квалитетот и својствата, спаѓаат во следните класи производи (според Ничанска класификација – 11-то издание) :

- 1) Класа 29: Преработки од шумски овошја и печурки, конзервирани, смрзнати, сушени и варени овошја, џемови, компоти; (џемови 290024; компоти 290179; печурки конзервирани 290120);

- 2) Класа 30: Чаеви (чаеви немедицински 300009; цветови и лисја како замена на чај 300221);
- 3) Класа 31: Сурови и непреработени шумски производи, природни билки и цветови;
- 4) Класа 32: Пијалоци од шумско овошје и овошни сокови (безалкохолни овошни пијалоци 320006);

Член 7 (пакување и означување на производите)

(1) Крајните производи кои се означуваат со сертификатната трговска марка „Беласица планински производ“ се пакуваат во амбалажа за прехранбени производи (хартиена, картонска, стаклена, пластична) одобрени според важечките законски прописи за безбедност на храната (Правилник за начинот на означување на храната Службен Весник на РМ бр. 118/05).

(2) Поединечните и означените производи не треба да надминат нето содржина од 1 килограм.

(3) Означувањето на производите со етикети треба задолжително да ја содржи сертификатната марка „Беласица планински производ“ во боја на предната страна на производот, како и грбот на Општина Струмица како носител на заштитената трговска марка.

Стекнување на правото за користење на сертификатната марка

Член 8 (услови за корисниците)

(1) Како подносител на правото на користење сертификатна марка „Беласица планински производ“ може да биде секое здружение на граѓани и секое правно лице, регистрирани за откуп на други шумски производи, и/или преработка на храна од струмичкиот регион, со седиште и производни капацитети на територија на Општините Струмица, Босилово, Василево и Ново Село.

(3) Корисниците на сертификатната марка плаќаат надомест за една година, по износ утврден од носителот на правото на сертификатна марка Општина Струмица.

(2) Како носител на правото на сертификатната марка, Општина Струмица не може да се јави како корисник на сертификатната марка, како и органи и тела основани или во состав на Општина Струмица.

Член 9 (пријава на корисниците)

(1) Пријавата за правото на користење на сертификатната марка содржи:

- Барање за признавање на правото на користење сертификатна марка „Беласица планински производ“ (образец во Прилог 5)
- Доказ за вршење дејност од Централен Регистер на РМ, не постар од 6 месеци,
- Доказ за регистрирани преработувачки капацитети со локација на истите,
- Податоци за планираното производство на производи означени со сертификатна марка „Беласица планински производ“, групирани по категории од член 3 на овој правилник,

- Вкупна нето количина изразена во килограми, во рамките на максимално дозволените количини од член 5 на овој Правилник.
- Број на побарани етикети (жигови – налепници) од сертификатната марка, за спакуван број на единици од производите од Член 6.
- Платен надомест за користење на сертификатната марка за една година.

Комисија за проверка на квалитетот на производите

Член 10

(1) За контрола и надзор над исполнувањето на одредбите од овој Правилник, Општина Струмица со Решение формира Комисија за контрола на производите заштитени со сертификатна марка „Беласица планински производ“ (во понатамошен текст Комисија), е составена од 3 (три) члена именувани од страна на Градоначалникот и тоа:

- Преставник од Општина Струмица, во својство Претседател на Комисијата,
- Преставник од ПШС „Беласица“ од ЈП „Македонски шуми“ во својство на член,
- Преставник од локална институција (пазарен инспекторат, друго стручно лице) во својство на член.

(2) Мандатот на секој член од Комисијата е 12 (дванаесет) месеци, со неограничено право на реизбор.

Член 11

(1) Комисијата ги разгледува пријавите за правото на користење на сертификатната марка, и врши увид во исполнување на правилата за производи, потекло, количини, квалитет, пакување и означување на производите (членовите 3, 4, 5, 6 и 7) од овој Правилник.

(2) Комисијата изготвува Записник по пријавите, со предлог за издавање Решение за признавање на правото за користење до Градоначалникот на Општина Струмица, или предлог за одбивање на пријавите.

Член 12

(1) Врз основа на Записникот од член 9, во рок од 8 (осум) дена, Градоначалникот донесува Решение за признавање на право на користење на сертификатната марка „Беласица планински производ“, или Решение за одбивање на пријавата.

(2) Во постапката за донесување Решение, ќе се применуваат одредбите од Законот за општата управна постапка.

Регистер на правото на користење на СМ

Член 13

(1) Општина Струмица како носител на правото на сертификатната марка „Беласица планински производ“, воведува Регистер за правото на користење на сертификатната марка на субјектите од член 8 став(1), и за водење на регистерот задолжува вработено лице од Општината.

(2) Во регистерот се внесуваат податоците од одобрените пријави на барателите од член 8, и тоа:

- деловоден број на сертификатната марка (СМ),
- податоци за барањето и одобрувањето за користење на СМ,
- податоци за датум на извршениот увид и контрола на одредбите од член 4, 5, 6 и 7 на овој Правилник од страна на Комисијата,
- податоци за промените : број и датум на барањето, број и датум на решението и извршената промена,
- податоци за продолжување на правото на користење на СМ,
- податоци за платен надоместок,

(3) формата и содржината на Регистерот од став (1) на овој член е даден во Прилог 6 на овој Правилник.

Регистер на одобрени и издадени контролни марки

Член 14

(1) Регистерот на одобрени и издадени контролни марки – етикети (жигови) ги содржи следните податоци:

- реден број,
- назив на производителот/корисникот на правото,
- број на решение за користење на сертификатна марка,
- датум на издавање на контролните марки- етикети,
- број на издадени контролни марки- етикети,
- број на употребени контролни марки по вид на производи,
- потпис на подносителот на барањето за издавање на контролни марки,

(2) формата и содржината на Регистерот од став (1) на овој член е даден во Прилог 7 на овој Правилник

Впишување промени во Регистрите

Член 15

(1) Во Регистерот на корисници на правото на сертификатната марка „Беласица планински производ“ се впишуваат промени по барање на корисниците доколку тие го променат името, седиштето, адресата и други промени. Кон Барањето за промени се доставуваат и правни документи во оригинална форма или копии заверени на нотар.

(2) Во Регистерот на одобрени и издадени контролни марки – етикети, промените се впишуваат по барање на корисниците на правото на сертификатната марка „Беласица планински производ“, и кон барањето се наведува причината и образложението за бараната промена согласно овој Правилник.

(3) Доколку барањата за впишување промени во Регистрите се прифатени, Комисијата, донесува Решение за впишување на промените.

(4) Доколку барањето за впишување промени во Регистрите се одбиени, Комисијата писмено го известува барателот за одбивање на неговото барање.

(5) Формата и содржината на Барањето за впишување промени во регистрите на СМ се дадени како образец во Прилог 8 на овој Правилник.

Член 16 Надзор над квалитетот на производите

(1) Комисијата е должна два пати во годината да извршува надзор над исполнување на правилата за производите кај корисниците на правото за користење на сертификатната марка, утврдени со овој Правилник.

(2) Една од контролите мора да биде пред пуштање во промет на производите означени со етикетата „Беласица планински производ“.

(3) Доколку при вршење на надзорот се утврдат неправилности, Комисијата со записник го известува корисникот за истите и рокот во кој треба да се отстранат.

(4) Доколку во дадениот рок корисникот не ги отстрани неправилностите, Комисијата ќе изготви предлог до Градоначалникот на Општина Струмица да издаде Решение за одземање на правото за користење на сертификатната марка и ќе го извести Државниот пазарен инспекторат.

(5) Против Решението од став (5) на овој член, незадоволната странка може да изјави Жалба согласно одредбите на Законот за општа управна постапка.

(6) Со одредбите на овој член, не се навлегува во надлежностите на Државниот пазарен инспекторат.

Важење на правото на користење на сертификатната марка

Член 17

Правото на користење на сертификатната марка важи за периодот за кој е стекнато правото на сертификатната марка.

По престанокот на важењето на сертификатната марка „Беласица планински производ“, правото на користење на сертификатната марка престанува.

При продолжување на правото на сертификатната марка од страна на Општина Струмица, продолжувањето на правото на користење сертификатна марка на дотогашните корисници се стекнува по автоматизам.

Престанок на правото на користење на сертификатната марка

Член 18

(1) Престанок на правото на користење на сертификатната марка „Беласица планински производ“ може да настане по службена должност, или по барање на подносителот на барањето за признавање на право за користење сертификатна марка.

(2) Престанок на правото на користење сертификатна марка „Беласица планински производ“ по службена должност настанува доколку :

- Не се запазени правилата при добивање на производи од Член 6,
- Носителот на правото на користење на сертификатната марка изврши груба злоупотреба на означувањето на производите со заштитниот знак (жиг),
- Носителот на правото на користење на сертификатната марка не постапи согласно Член 16 од овој Правилник,
- Во други случаи на грубо непочитување на одредбите од овој Правилник.

(3) Во случаите од ставот (2) на овој член, Градоначалникот на Општина Струмица носи Решение за престанок на користење на сертификатната марка.

(4) Во случај на престанок на користење на сертификатната марка по диспозија на корисникот, барањето содржи:

- Податоци за поносителот на барањето,
- Број на Решението за признавање на правото на користење на сертификатната марка,
- Потпис и печат на подносителот на барањето.

Во случајот од став (4) на овој член, Градоначалникот на Општина Струмица носи Решение за престанок на правото за користење сертификатна марка.

Преодни и завршни одредби **Член 19**

За се она што не е предвидено со овој Правилник, ќе се применуваат одредбите од Законот за општа управна постапка, Законот за индустриска сопственост, Законот за пазарен државен инспекторат и Правилникот за трговска марка.

Влегување во сила

Член 20

Овој Правилник и неговите одредби влегуваат во сила со денот на неговото донесување, а ќе се применуваат еден ден по поднесувањето на Барањето за признавање на правото за трговска марка во Државниот завод за индустриска сопственост.

Бр.08-2871/1
11.04.2019 год.
Струмица

